

चारधाम यात्रा-2022 : हृदयाघात से 25 दिन में 98 श्रद्धालुओं की मौत

आज बदरी-केदार में छह यात्रियों ने तोड़ा दम

न्यूज़ वायरस नेटवर्क

गोपेश्वर (चमोली)। चारधाम का विषम भूगोल लगातार श्रद्धालुओं की सांस अटका रहा है। यात्रा शुरू हुए अब 25 दिन ही हुए हैं और रोजाना तीन से चार श्रद्धालु हृदयाघात से दम तोड़ रहे हैं।

शुक्रवार को भी बदरी-केदार में छह श्रद्धालुओं की मौत हो गई। इसी के साथ चारधाम में हृदयाघात से मरने वालों की संख्या 98 पहुंच गई है। इनमें सर्वाधिक 43 श्रद्धालुओं की मौत केदारनाथ में हुई। जानकारी के अनुसार, पुणे (महाराष्ट्र) निवासी सुभांगी चौरंगी (57), छत्तीसगढ़ निवासी रामाबाई यादव (80) और हजारीबाग (झारखंड) निवासी गजूमेटो (62) ने शुक्रवार को बदरीनाथ धाम में दम तोड़ा। बदरीनाथ धाम से दर्शन कर लौट रहे आंध्र प्रदेश के अलमुरु (पश्चिम गोदावरी) निवासी डी.कृष्णा रेड्डी

(62) की मौत श्रीकोट-श्रीनगर स्थित बेस अस्पताल में हुई।

उधर, रुद्रप्रयाग के मुख्य चिकित्सा अधिकारी डा. बीके शुक्ला ने बताया केदारनाथ में अहमदाबाद (गुजरात) निवासी धानिश भाई बिकू भाई पटेल (32) और पटना (बिहार) निवासी भानु शंकर प्रसाद (71) की मौत हृदयाघात से हुई।

यमुनोत्री धाम की यात्रा के दौरान एक तीर्थयात्री एवी जायसवाल निवासी कोलकाता पैदल मार्ग पर भैरव मंदिर के निकट फिसलकर चोटिल हुआ, जिससे तीर्थयात्रियों के सिर और पीट पर चोट आई। मौजूद पुलिस कर्मियों और स्वास्थ्य कर्मियों ने घायल बुजुर्ग तीर्थयात्री को जानकी चट्टी पहुंचाया। जहां से तीर्थयात्री को प्राथमिक उपचार के बाद देहरादून रेफर किया गया।



यूनिफॉर्म सिविल कोड की ड्रॉफ्टिंग के लिए हो गयी तैयार धामी की आर्मी

पीएम मोदी के फैसलों से बदला माहौल, आर्थिक सुधार से आत्मनिर्भरता की ओर बढ़ा भारत लेकिन चुनौतियां भी कायम



| | |
|--|-----------|
| उत्तराखण्ड शासन गृह विभाग संख्या-452/XX-5/2022/03 (32)/2- दिनांक 28 मई 2022 | |
| अधिसूचना | |
| उत्तराखण्ड राज्य में रहने वाले सभी नागरिकों के व्यक्तिगत नागरिक मामलों को नियंत्रित करने वाले सभी प्रासंगिक कानूनों की जांच करने और मसौदा कानून या मौजूदा कानून में संशोधन के साथ उस पर रिव्यू करने के लिए विवाह, तलाक, सम्पत्ति के अधिकार, उत्तराधिकार से संबंधित लागू कानून और विरासत, गोद लेने और रख-रखाव और संरक्षा इत्यादि एवं सामान नागरिक संहिता के परीक्षण एवं क्रियान्वयन हेतु निम्नवत विशेषज्ञ समिति के गठन की श्री राज्यपाल सार्वभौमिक प्रदान करते हैं- | |
| 1- मा० न्यायाधीश (सेवानिवृत्त) रंजना प्रकाश देसाई | चेयरपर्सन |
| 2- मा० न्यायाधीश (सेवानिवृत्त) प्रमोद कोहली | सदस्य |
| 3- श्री मनु गौर, सामाजिक कार्यकर्ता | सदस्य |
| 4- श्री शत्रुघ्न सिंह, आई०एल०एस० (सेवानिवृत्त) | सदस्य |
| 5- श्रीमती सुरेखा डंगवाल, कुलपति दून विश्वविद्यालय | सदस्य |

न्यूज़ वायरस नेटवर्क

चम्पावत उपचुनाव के ठीक पहले उत्तराखंड में धामी सरकार ने बड़ा फैसला लिया है। धामी सरकार ने दोबारा कमान सम्हालते ही पहली कैबिनेट में जिस फैसले को लेकर अपना तेवर दिखाया था आज अपने किए वादे के तहत यूनिफॉर्म सिविल कोड की

ड्रॉफ्टिंग के लिए 5 सदस्यीय कमेटी का गठन कर दिया है इस कमेटी की चेयरपर्सन रंजना देसाई होंगी। इस कमेटी में रिटायर्ड जज प्रमोद कोहली भी शामिल हैं। साथ ही पूर्व मुख्य सचिव शत्रुघ्न सिंह का भी नाम कमेटी में है। वहीं मनु गौड़, सुरेखा डंगवाल भी कमेटी के सदस्य बनाए गए हैं।

किसान-मजदूर महापंचायत : राकेश टिकैत की पुलिस को चेतावनी

दोघट। गांगनौली गांव के श्री बलजीत परमहंस स्मारक एवं चिकित्सालय में किसान मजदूर महापंचायत हुई। पंचायत में भाकियू के राष्ट्रीय प्रवक्ता चौधरी राकेश टिकैत ने कहा कि वह राजनैतिक दल का विरोध नहीं बल्कि सरकार की गलत नीतियों का विरोध करते हैं। सरकार ने घोषणा पत्र में किसानों की बिजली की आधी दरें करने का वादा किया था, मगर अब दाम बढ़ाकर नलकूपों पर मीटर लगाए जा रहे हैं। उन्होंने कहा कि नलकूपों पर मीटर लगाए गए तो मीटर थानों में भर दिए जाएंगे। सरकार दस साल पुराने ट्रैक्टरों को बंद करने का प्रयास कर रही है। उन्होंने कहा कि अगर किसानों के दस साल पुराने ट्रैक्टर को बंद किया गया तो ट्रैक्टर लखनऊ की सड़कों पर होंगे। किसान आंदोलन से पीछे नहीं हटेगा और अपने हक के लिए गोली का सामना करने के लिए भी तैयार है। सरकार ने गाजीपुर बार्डर पर चले किसान आंदोलन के दौरान किए गए वादों पर चुप्पी साध रखी है। किसान अपनी मांगों को चुप नहीं बैठेगा। दिल्ली देहरादून एक्सप्रेस वे निर्माण में किसानों किसानों को 2015 का सर्किल रेट दिया जा रहा है। किसानों को महंगाई के हिसाब से मुआवजा दिया जाना चाहिए। सरकार विकास के मुद्दे पर नहीं मंदिर मस्जिद के मुद्दों पर जनता को आपस में भिड़ा रही है।

न्यूज़ वायरस नेटवर्क

नई दिल्ली। वर्ष 2014 में भारत का सकल घरेलू उत्पाद (जीडीपी) 2.04 लाख करोड़ डालर का था जो वर्ष 2019 तक 2.87 लाख करोड़ डालर हो गया। हालांकि कोरोना महामारी की वजह से जीडीपी में थोड़ी कमी आई है, लेकिन चालू वित्त वर्ष 2022-23 में भारत का जीडीपी तीन लाख करोड़ डालर को पार कर सकता है। आर्थिक विकास की बदौलत भारत को आत्मनिर्भर बनाने के लिए प्रधानमंत्री नरेन्द्र मोदी के आठ साल के कार्यकाल में कई महत्वपूर्ण फैसले किए गए। इसमें जीएसटी लागू करने से लेकर, सभी गांवों का विद्युतीकरण, जनधन योजना, मेक इन इंडिया, स्टार्टअप इंडिया, पीएलआइ स्कीम, दिवालिया कानून, ईज आफ डूइंग बिजनेस, डिजिटलीकरण जैसे सुधार कार्यक्रम प्रमुख रूप से शामिल हैं। वित्तीय समावेश के लिए प्रधानमंत्री जनधन योजना की शुरुआत की गई और इस योजना के तहत 45.41 करोड़ बैंक खाते खोले जा चुके हैं और इनमें 1,67,145.80 करोड़ रुपये जमा हैं।

मेक इन इंडिया और पीएलआइ स्कीम का फायदा यह हुआ कि वस्तुओं के निर्यात में बढ़ोतरी होने लगी। पिछले आठ साल में वस्तुओं के निर्यात में 100 अरब डालर से अधिक की बढ़ोतरी हुई। वर्ष 2013-14 में 312 अरब डालर का निर्यात किया गया था और जो वर्ष 2021-22 में आरबीआई के आंकड़ों के मुताबिक 421 अरब डालर का रहा।



निर्यात बढ़ने से किसानों को भी फायदा हुआ, क्योंकि पिछले आठ सालों में भारत कई प्रकार के खाद्य पदार्थों का पहला या दूसरा सबसे बड़ा उत्पादक देश बन गया। इससे कृषि निर्यात की हिस्सेदारी वस्तुओं के कुल निर्यात में 15 प्रतिशत से अधिक हो गई। आयात में भी लगभग 150 अरब डालर का इजाफा हुआ जो इस बात की तरफ इंगित करता है कि घरेलू खपत में कितनी वृद्धि हुई है।

दो साल पहले 15 सेक्टर में प्रोडक्शन "लकड स्कीम (पीएलआइ) की शुरुआत हुई थी, जिसके तहत अब तक 2.5 लाख करोड़ के निवेश आ चुके हैं। अगले पांच साल में पीएलआइ स्कीम से 28.15 लाख करोड़ रुपये के निवेश और और 64 लाख से अधिक नौकरियां निकलने की उम्मीद है। पीएलआइ स्कीम से आत्मनिर्भर भारत के निर्माण में मदद मिलेगी। पीएलआइ जैसी स्कीम को सफल बनाने के लिए पहले से ही तैयारी की जा रही थी। वर्ष 2017 में जीएसटी लागू किया गया।

Noida Metro : अब कीजिये मेट्रो ट्रेन में शादी शहर भर में घूमते हुए काटिये बर्थडे केक



महविश फ़िरोज़
न्यूज़ वायरस नेटवर्क

अगर किसी ने ख़ाब देखा हो कि उसकी बर्थ-डे पार्टी या प्री-वेडिंग फोटो-वीडियो शूट किसी ट्रेन में फिल्मी स्टाइल में हो, तो अब यह संभव है। यह तस्वीर नोएडा मेट्रो की है, जिसमें पहली बार किसी सेलिब्रेशन को अनुमति दी गई। अब आप भी बर्थ-डे पार्टी या प्री-वेडिंग फोटो-वीडियो शूट के लिए नोएडा मेट्रो की बुकिंग करा सकते हैं। नोएडा मेट्रो रेल कॉरपोरेशन ने फरवरी 2020 में गैर-किराया बॉक्स राजस्वयानी किराए

के इतर कमाई पैदा करने के उद्देश्य से निजी समारोहों के लिए एक्वा लाइन के कोचों की बुकिंग की पेशकश करने की घोषणा की थी।

जानिए पूरी प्रॉसिस...

1. पहले आओ पहले पाओ- अधिकारियों ने बताया कि मेट्रो ट्रेन में एक या अधिकतम 4 कोच के लिए बुकिंग कराई जा सकती है। बुकिंग के लिए कम से कम 15 दिन पहले नोएडा मेट्रो रेल कॉरपोरेशन को एक भौतिक या ऑनलाइन आवेदन करना होगा। यह बुकिंग 'पहले आओ पहले पाओ' के आधार पर होगी।



2. इतना लगेगा पैसा- एनएमआरसी रनिंग या स्टैटिक या डेकोरेटेड या अनडेकोरेटेड कोच की आवश्यकता के आधार पर चार कैटेगरी में बुकिंग करेगा। पहली कैटेगरी के तहत 5000 रुपये में एक बिना डेकोरेटेड नॉन-मूविंग कोच मुहैया कराया जाएगा। इसी में 7000 रुपये में एक सजाया हुआ स्टैटिक कोच दिया जाएगा।

3. टैक्स अलग से देना होगा- 8000 रुपये खर्च करने पर एनएमआरसी उन्हें सेक्टर 50 से डिपो स्टेशन तक चक्कर लगाने वाली नियमित चलती ट्रेन में एक बिना सजाया हुआ कोच देगा। सबसे महंगी इस कैटेगरी में एक ही मूविंग कोच के डेकोरेशन की इजाजत होगी। सभी बुकिंग की जो दरें यहां बताई गई हैं, उनमें टैक्स अलग से लगेगा।

4. यह होगी टाइमिंग- NMRC के एक अधिकारी के मुताबिक, चलने वाले कोच उसी टाइमिंग के बीच उपलब्ध कराए जाएंगे, जब मेट्रो ट्रेन अपने रूट पर संचालित हो रही हो।

लेकिन स्थिर कोच गैर-संचालन घंटों के दौरान 2 बजे तक दिए जा सकते हैं।

5. डेकोरेशन का खर्चा-कोच के डेकोरेशन का खर्चा बुकिंग कराने वाले को अलग से करना होगा। वे एनएमआरसी के पैनल में शामिल विक्रेताओं (vendors) की सेवाओं का भी उपयोग कर सकते हैं।

6. मनोरंजन के साधन- NMRC मेट्रो अधिनियम-2002 की गाइडलाइन का पालन करने की शर्तों पर जादूगरों और अस्थायी टैटू कलाकारों जैसी सेवाओं की भी अनुमति देगा। हालांकि जादूगरों को मोमबतियों और स्प्रे की अनुमति नहीं होगी। मोमबती की रोशनी केवल NMRC कर्मचारियों की निगरानी के तहत ही की जा सकेगी।

7. यह मिलेगी सुविधा-एनएमआरसी एक सेंटर टेबल, एक कूड़ेदान और एक हाउसकीपिंग सदस्य प्रदान करेगा। इस आयोजन में अधिकतम 50 लोग शामिल हो सकते हैं।

नगर आयुक्त मनुज गोयल ने दून को स्वच्छ बनाने की अपील की, किया वार्डों का दौरा



न्यूज़ वायरस नेटवर्क

देहरादून के नगर आयुक्त मनुज गोयल ने नगर निगम के दायरे में आने वाले हरिद्वार रोड़ कुआवाला स्थित महावीर गोविन्द गौशाला का निरीक्षण किया। इस दौरान गौशाला के संचालक सूर्याष मुनि ने नगर आयुक्त को बताया कि वर्तमान में गौशाला में गाय, सांड, बछड़े आदि लगभग-250 गोवंश आश्रयस्थ हैं जिनमें से अधिकांश गोवंश को शहर के लोगों द्वारा गोद लिया गया है तथा उनपर आने वाला व्यय सम्बन्धित व्यक्ति द्वारा वहन किया जाता है।

गौशाला से प्राप्त होने वाले दूध को विक्रय



किया जाता है तथा गोबर को संस्था द्वारा ₹0-600/- प्रति ट्राली विक्रय करते हुए आय प्राप्त की जाती है। नगर आयुक्त मनुज गोयल ने गौशाला मैनेजमेंट से संतुष्टि जताते हुए प्रबन्धन की प्रशंसा की और नगर निगम के पशुचिकित्सा अधिकारी को निर्दिष्ट किया कि वह नगर निगम देहरादून द्वारा संचालित गौसदन/कांजी हाउस में उपरोक्त संस्था की ही भांति व्यवस्थाएं सुनिश्चित कराने के लिए प्रस्ताव प्रस्तुत करें

इसके बाद नगर आयुक्त वार्ड सं0-100 में फीडबैक फॉउण्डेशन संस्था द्वारा निर्मित सिटी सैनिटेशन पार्क का भी दौरा करने पहुंचे। इस

दौरान पार्क के प्रबन्धक ने बताया कि वार्ड सं0-100 के समस्त घरों / प्रतिष्ठानों से 4 वाहनों के माध्यम से डोर-टू-डोर कूड़ा इकट्ठा किया जाता है जिसके अन्तर्गत लोगों द्वारा गीला/सूखा कूड़ा अलग-अलग दिया जाता है, वार्ड से प्राप्त यूजर चार्जेंज से ही उनके द्वारा सभी कार्य/स्टाफ का वेतन आदि दिया जाता है, नगर निगम से किसी भी प्रकार की वित्तीय सहायता प्राप्त नहीं की जाती।

नगर आयुक्त मनुज गोयल ने संस्था के कार्य की सराहना करते हुए फीडबैक फॉउण्डेशन संस्था से उम्मीद जताई है कि इस तरह के मॉडल अन्य वार्डों में भी तैयार करने



में आगे आए। इसके अतिरिक्त वर्तमान वार्ड नथुवावाला में कुछ अन्य वार्ड सम्मिलित करते हुए उन वार्डों में भी उक्त मॉडल को लागू किये जाने की कार्यवाही की जाये।

नगर आयुक्त ने दूनवासियों से अपील की है कि वह अपने घर का गीला-सूखा कूड़ा अलग अलग करते हुए नगर निगम के

डोर-टू-डोर कूड़ा वाहनों को ही अपने घर का कूड़ा उपलब्ध कराएं और कूड़े को खुले में न फेंके। इसके अतिरिक्त कपड़े के थैलों का ही प्रयोग करें, प्रतिबन्धित प्लास्टिक का प्रयोग न करें। शहर को साफ एवं स्वच्छ रखने में नगर निगम देहरादून को अपना सहयोग प्रदान करें।

आज चंपावत में धामी संग गरजेंगे योगी, प्रचार हुआ धुंआधार



न्यूज़ वायरस नेटवर्क

अब कुछ ही दिन या यूँ कहें घंटों की बात है जब प्रदेश के मुख्यमंत्री धामी और कांग्रेस उम्मीदवार के बीच हो रहे मुकाबले में लोग अपना वोट देकर फैसला सुना देंगे। जैसे-जैसे चंपावत उपचुनाव के मतदान की तारीख 31 मई नजदीक आती जा रही है, भारतीय जनता पार्टी का चुनाव प्रचार जोर पकड़ता जा रहा है। इसी कड़ी में आज यूपी के मुख्यमंत्री योगी आदित्यनाथ टनकपुर में एक जनसभा को संबोधित करेंगे।

मुख्यमंत्री पुष्कर सिंह धामी को चंपावत विधानसभा उपचुनाव में ऐतिहासिक जीत दिलाने के लिए भारतीय जनता पार्टी के स्टार प्रचारकों ने चंपावत में डेरा डाल दिया है। आज यूपी के मुख्यमंत्री योगी आदित्यनाथ

उत्तराखंड के मुख्यमंत्री पुष्कर सिंह धामी के पक्ष में टनकपुर में एक जनसभा को संबोधित कर वोट मांगेंगे। चंपावत में योगी आदित्यनाथ का कार्यक्रम की बात करें तो सीएम योगी तीन घंटे चंपावत में रहेंगे।

कार्यक्रम के अनुसार योगी आदित्यनाथ का हेलीकॉप्टर सुबह 11:00 बजे स्टेडियम में उतरेगा। उसके बाद शहर के विभिन्न मार्गों से होते हुए योगी का काफिला गांधी मैदान पहुंचेगा। गांधी मैदान में योगी आदित्यनाथ एक जनसभा को संबोधित करेंगे, योगी आदित्यनाथ के कुल 3 घंटे के चंपावत विधानसभा क्षेत्र में कार्यक्रम हैं। बीजेपी को उम्मीद है कि योगी के चुनाव प्रचार से सीएम धामी के लिए उपचुनाव की राह बेहद आसान हो जाएगी।



राष्ट्र निर्माण में महिलाओं को सशक्त बनाने की आवश्यकता : ऋतु खंडूड़ी, स्पीकर

तिरुवनंतपुरम में महिला विधायकों के राष्ट्रीय सम्मेलन में स्पीकर ऋतु खंडूड़ी हुई शामिल



न्यूज़ वायरस नेटवर्क

तिरुवनंतपुरम में आयोजित हुए महिला विधायकों के दो दिवसीय राष्ट्रीय सम्मेलन में उत्तराखंड विधानसभा अध्यक्षा ऋतु खंडूड़ी ने भी हिस्सा लिया ... सत्र के दौरान वक्ता के रूप में

विधानसभा अध्यक्षा ऋतु खंडूड़ी ने महिलाओं की मौजूदा दशा और भविष्य की संभावनाओं पर अपने विचारों को सबके सामने रखा...

उत्तराखंड विधानसभा अध्यक्षा ऋतु खंडूड़ी ने कहा प्रधानमंत्री नरेंद्र मोदी के नेतृत्व में देश

में लैंगिक समानता और महिलाओं के अधिकारों को सुनिश्चित करने के क्षेत्र में जबरदस्त प्रगति करते हुए कई मील के पत्थर पार किए हैं... इसके बावजूद भी महिलाओं के लिए वास्तव में स्वतंत्र समान स्थिति के सपनों

को पूरी तरह से साकार करने के लिए अभी भी बहुत सारी चुनौतियां हैं... उन्होंने कहा इस दिशा में सबको एकजुट होकर राष्ट्र के निर्माण में महिलाओं को और अधिक सशक्त बनाने की आवश्यकता है...

उत्तर भारतीय भी ले सकेंगे सरबती आटे की रोटियों का स्वाद, पंत विवि के वैज्ञानिकों को मिली सफलता

पंतनगर (ऊधमसिंह नगर)। उत्तर भारतीय भी जल्द मध्य प्रदेश में उगाए जाने वाले गेहूं की सरबती प्रजाति के आटे की रोटियों का स्वाद ले सकेंगे। जीबी पंत कृषि विवि के वैज्ञानिकों ने मध्य प्रदेश से गेहूं की सी-306 (सरबती) प्रजाति का बीज मंगवाकर सीआरसी में सफल उत्पादन कर सूक्ष्म परीक्षण किया है।

निदेशक शोध डॉ. एएस नैन ने बताया कि सीआरसी में सरबती गेहूं की उपज पर किए गए परीक्षणों में औसत उत्पादन करीब नौ क्विंटल प्रति एकड़ पाया गया। मध्य प्रदेश में इसकी औसत उपज 12 क्विंटल प्रति एकड़ है। सरबती एक उच्च गुणवत्ता का गेहूं है जिसमें प्रोटीन की मात्रा सामान्य गेहूं से डेढ़ प्रतिशत और पोटेसियम व मैग्नीशियम की मात्रा सामान्य गेहूं से तीन से पांच प्रतिशत अधिक होती है।

इसमें शर्करा (ग्लूकोज व सुक्रोज) की मात्रा भी सामान्य गेहूं से अधिक है जिसके चलते इसका आटा कुछ मीठा होता है। वर्तमान में ऑनलाइन प्लेटफॉर्म पर सरबती आटे के 10 किलो के बैग की कीमत 900 रुपये से 1000 रुपये तक है। पादप रोग वैज्ञानिक डॉ. दीपशिखा ने बताया कि सीआरसी में इस प्रजाति में किसी प्रकार के रोग का प्रकोप नहीं पाया गया। चूंकि उत्तर भारत में लीफ रस्ट गेहूं की प्रमुख बीमारी है, इस प्रजाति पर विभिन्न रोगों की प्रतिरोधक क्षमता जांचने के लिए परीक्षण किए जाएंगे।

Lost Certificate

My ICSE Marks and Passed certificate classes 10th & 12th (Akriti Negi) B/9490/048, T/2223/065 around Dehradun City. If Found / Seen please Contact Mobile - 7895825559

शराब के शौकीनों के लिए खुशखबरी ! अब घर में ही खोल सकते है बीयर बार, ऐसे पाये लाइसेंस




न्यूज़ वायरस नेटवर्क

उत्तर प्रदेश सरकार ने अब घर में ही बीयर बार खोलने के लाइसेंस देने का फैसला किया है। जिसे लेकर बीते दिनों कैबिनेट बैठक में आबकारी विभाग की इस नियमावली के प्रस्ताव को मंजूरी दे दी गई है। इसके पूर्व ही आबकारी विभाग से स्वीकृति लेकर लोग घरों में बीयर बार (beer bar) खोल सकते थे। लेकिन उसमें ज्यादा मात्रा में शराब नहीं रखी जा सकती थी। लेकिन इस बार किए गए संशोधन के बाद शराब घर पर रखा जा सकता है।

वैयक्तिक होम बार लाइसेंस घर पर बैठकर शराब पीने वाले लोगों को उत्तर प्रदेश सरकार एक विशेष सुविधा दे रही है। इसके लिए वैयक्तिक होम बार लाइसेंस दिया जाता है। होम बार लाइसेंस लेने वाला व्यक्ति अपने घर में 15 कैटेगरी की 71 बोतल शराब रखने का अधिकारी होता है।

लेकिन शराब रखने और उसे पीने के लिए भी नियम बताए गए। नियम के अनुसार होम बार लाइसेंस लेने के बाद हम घर के सदस्यों, रिश्तेदारों, अतिथियों तथा मित्रों के साथ

बैठकर शराब पी सकते हैं। लेकिन हमें यह निश्चित करना होता है कि हम जिसके साथ शराब पी रहे हैं उनकी उम्र 21 वर्षों से कम नहीं होनी चाहिए। होम बार लाइसेंस लेने के लिए 12000 रुपये वार्षिक शुल्क ली जाती है। साथ ही बतौर सिव्योरिटी 25000 रुपये जमा करने होते हैं। होम बार लाइसेंस लेने वाले व्यक्ति के बार का निरीक्षण सिर्फ आबकारी आयुक्त की अनुमति से ही किया जा सकता है। साथ ही बताया गया है कि हम बार लाइसेंस लेने के बाद व्यक्ति को बोतल का स्टॉक रखना होता



है। अधिकारी कभी भी स्टाफ चेक कर सकते हैं। साथ ही बताया गया है कि बोतल खरीदने का बिल सुरक्षित रखना होगा। किसी भी तरह

की गड़बड़ी पाई जाती है तो लाइसेंस रद्द किया जा सकता है। लाइसेंस 1 वर्ष के लिए मान्य होते हैं। इसके बाद रिन्यू करवाना होता है।

नवोत्थान सोसाइटी ने उठाया चार धाम में खच्चरों की मौत का मुद्दा



महविश फ़िरोज़ न्यूज़ वायरस नेटवर्क

उत्तराखंड की चार धाम यात्रा सुपरहिट साबित हो रही है। देश दुनिया से रिकॉर्ड संख्या में सैलानी बढ़ी केदार के दर्शन को पहुंच रहे हैं। हालात यह है कि अब सरकार को कहना पड़ रहा है कि उन्हें यात्रा धीमी करनी पड़ेगी, क्योंकि मौसम और रास्तों की मार ने तीर्थ यात्रियों को परेशान कर दिया है। जिसकी वजह से सरकार के सामने भी तरह तरह की चुनौतियां सामने आने लगी हैं।

इन्हीं में अब एक और चुनौती का इजाफा और हो गया है। देहरादून में वन्य जीवों से जुड़ी संस्था नवोत्थान सामने आयी है और सोनप्रयाग से केदारनाथ के बीच चलने वाले

घोड़े और खच्चरों की अचानक हो रही मौत पर सवाल खड़े किये हैं। देहरादून में इस सोसाइटी ने चार धाम रूट पर हताहत हो रहे घोड़े और खच्चरों के मामले में अब सरकार से जवाब मांगते हुए तत्काल प्रभावी कदम उठाने की मांग की है। नवोत्थान सोसाइटी ने आज प्रदेश सरकार और हेल्थ डिपार्टमेंट से सवाल पूछते हुए कहा है कि जब से चार धाम यात्रा शुरू हुई है यात्रा मार्ग पर भारी संख्या में घोड़े और खच्चर सेवाएं दे रहे हैं। यात्रा रूट पर सफर के दौरान इन जानवरों का जमकर शोषण किया जा रहा है। ऐसे में अब पशु प्रेमियों को आवाज उठानी पड़ रही है। संस्था ने कहा कि गौरीकुंड से केदारनाथ का रास्ता 15 से 19 किलोमीटर का है जिसमें ढाई हजार का किराया यात्रियों से वसूला जाता है।

रुद्रप्रयाग के विभागीय अधिकारी का हवाला देते हुए संस्था ने कहा है कि लगभग 8500 खच्चर घोड़े इस वक्त यात्रा मार्ग पर यात्रियों के लिए सेवाएं दे रहे हैं। जबकि सरकारी आंकड़ों में केवल 2300 घोड़े खच्चर ही रजिस्टर्ड किए गए हैं। हैरानी की बात है कि विभाग ने केवल 6 घोड़े मरने की बात कही है।

नलिनी तनेजा ने बताया कि इन जानवरों को हरा चारा नहीं मिल रहा है। इनकी मृत्यु का प्रमुख कारण ग्लेशियर के बर्फ का पानी पीना भी है। नलिनी तनेजा ने मांग करते हुए कहा कि इन घोड़ों और खच्चरों का रूटीन हेल्थ जाँच हर 15 दिन में होनी चाहिये, एक खच्चर और घोड़े का ट्रैक पर 16 किलोमीटर आना जाना बंद होना चाहिए।

आल इंडिया गोल्ड कप क्रिकेट टूर्नामेंट में इंडियन रेलवे और आरसीए की शानदार जीत



न्यूज़ वायरस नेटवर्क

देहरादून। 38वां आल इंडिया गोल्ड कप क्रिकेट टूर्नामेंट में इंडियन रेलवे ने डिफेंस अकाउंट स्पोर्ट्स बोर्ड को 111 रन से करारी शिकस्त दी। वहीं, दूसरे मैच में राजस्थान क्रिकेट एसोसिएशन (आरसीए) ने रण स्टार क्रिकेट क्लब को आठ रन से शिकस्त दी।

महाराणा प्रताप स्पोर्ट्स कालेज के मैदान पर इंडियन रेलवे और डिफेंस अकाउंट स्पोर्ट्स बोर्ड के बीच मैच खेला गया। इसमें इंडियन रेलवे ने टास जीतकर पहले बल्लेबाजी करते हुए निर्धारित 40 ओवर में आठ विकेट खोकर 263 रन बनाए।

टीम के लिए शिवम चौधरी ने 117 रनों की शतकीय पारी खेली। इसके अलावा विवेक सिंह ने 40, उपेंद्र यादव ने 28 और मोहम्मद सैफ ने 25 रन बनाए। डिफेंस अकाउंट स्पोर्ट्स बोर्ड के लिए नयन गुप्ता ने तीन व अंकित चौधरी ने दो विकेट झटके।

लक्ष्य का पीछा करने उतरी डिफेंस

अकाउंट स्पोर्ट्स बोर्ड की टीम 34.4 ओवर में 152 रन पर सिमट गई। टीम के लिए शलभ श्रीवास्तव ने सर्वाधिक 67 व आरिश असलम ने 39 रन बनाए। इंडियन रेलवे के लिए मोहित राउत ने हैट्रिक के साथ चार विकेट झटके।

तनुष एकेडमी में रण स्टार क्रिकेट क्लब और राजस्थान क्रिकेट एसोसिएशन के बीच खेले गए मुकाबले में आरसीए ने पहले खेलते हुए सलमान खान 89 व राम मोहन की 71 रन की पारी के दम पर निर्धारित 40 ओवर में नौ विकेट खोकर 267 रन बनाए। रण स्टार के लिए दीपक पुनिया ने छह विकेट झटके।

जवाब में बल्लेबाजी करने उतरी रण स्टार क्रिकेट क्लब की टीम 39.5 ओवर में 259 रन ही बना सकी। टीम के लिए विवरांत ने 55, वैभव कांडपाल ने 45 व आदित्य शर्मा ने 41 रनों का योगदान दिया। आरसीए के लिए साहिल धीमान ने तीन, अराफ खान व रोहित कोचर ने दो-दो विकेट झटके।

घोड़े खच्चरों को खाना खाने के बाद मिलेगा तीन घंटे का आराम : सतपाल महाराज

घोड़े, खच्चरों की मौत पर मेनका के संज्ञान के बाद महाराज का तगड़ा एक्शन



आशीष तिवारी
न्यूज़ वायरस नेटवर्क

चारधाम यात्रा में श्रद्धालुओं की संख्या में लगातार रिकॉर्ड तोड़ वृद्धि हो रही है। यात्रियों के बढ़ते दबाव को देखते हुए प्रदेश के पर्यटन एवं धर्मस्व मंत्री सतपाल महाराज ने सचिव पर्यटन दिलीप जावलकर को आदेश दिए हैं कि केदारनाथ में श्रद्धालुओं की अत्यधिक भीड़ नहीं होनी चाहिए। उन्होंने केदारनाथ में घोड़े, खच्चरों की मौत का आंकड़ा बढ़ने पर चिंता जाहिर करते हुए कहा कि इस पर तुरंत विराम लगाना चाहिए। पर्यटन एवं धर्मस्व

मंत्री सतपाल महाराज ने कहा है कि चारधाम आने वाले यात्रियों की संख्या में लगातार रिकॉर्ड तोड़ इजाफा हो रहा है जो कि प्रदेश के लिए प्रसन्नता की बात है। उन्होंने कहा कि यात्रियों की बढ़ती संख्या को देखते हुए अधिकारी इस प्रकार की व्यवस्था को अमल में लाएं कि श्रद्धालुओं को धीरे-धीरे धामों की ओर भेजा जाए। महाराज ने चेतावनी देते हुए कहा कि किसी भी सूरत में केदारनाथ में यात्रियों की अत्यधिक भीड़ नहीं होनी चाहिए।

केदारनाथ यात्रा के दौरान बड़ी संख्या

में लगातार हो रही घोड़े खच्चरों की मौत पर प्रमुख राजनेत्री एवं पशु अधिकारवादी मेनका गांधी ने भी पर्यटन मंत्री सतपाल महाराज से गहरी चिंता व्यक्त की है। जिसका संज्ञान लेते हुए उन्होंने पशुपालन मंत्री सौरभ बहुगुणा से बात कर घोड़े खच्चरों को रेगुलेट करने के साथ साथ उनसे इस मामले में हस्तक्षेप करने को कहा है। महाराज ने पर्यटन सचिव दिलीप जावलकर को सख्त हिदायत देते हुए कहा है कि घोड़े खच्चरों को खाना खाने के बाद तीन-चार घंटे का आराम मिलना चाहिए। ताकि यात्रा को पूरी तरह से रेगुलेट किया जाए।

उन्होंने कहा कि यात्रियों को पहले ही रोका जाए और धीरे-धीरे करके उन्हे धामों को भेजा जाए, ताकि केदारनाथ में अत्यधिक भीड़ के कारण जानवरों पर दबाव न पड़े। उन्होंने कहा कि मूक जानवरों का ध्यान रखना हमारा दायित्व है। इसलिए इस तरह की घटनाएं बर्दाश्त नहीं की जाएगी।



प्रदेश में स्टार्टअप को बढ़ावा देने के लिए पॉलिसी में सुधार हो : मुख्य सचिव



न्यूज़ वायरस नेटवर्क

मुख्य सचिव डॉ. एस. एस. संधु की अध्यक्षता में उत्तराखण्ड स्टार्टअप काउंसिल की बैठक संपन्न हुई। बैठक के दौरान मुख्य सचिव ने प्रदेश में स्टार्टअप को बढ़ावा दिए जाने हेतु लगातार पॉलिसी में सुधार किए जाने की बात कही। उन्होंने कहा कि स्टार्टअप और इंक्यूबेटर्स को सरकार द्वारा लगातार सहयोग दिया जाए।

मुख्य सचिव ने फोकस सेक्टर को सीमाओं में न बांधते हुए सभी सेक्टर में फोकस किए जाने के निर्देश दिए। उन्होंने स्टार्टअप हेतु आयोजित आइडिया चैलेंज के अंतर्गत टॉप 10 सुझावों को दिए जाने वाले 50 हजार रुपए का कैश प्राइज को बढ़ाकर टॉप 20 सुझावों को 2 लाख रुपए

का कैश प्राइज दिए जाने के निर्देश दिए। उन्होंने इंक्यूबेटर्स को दिए जाने वाले ऑपरेशन एंड मैनेजमेंट एक्सपेंसेज को 2 लाख से बढ़ाकर 5 लाख किए जाने और कैपिटल ग्रांट को 1 करोड़ से 2 करोड़ किए जाने के भी निर्देश दिए।

मुख्य सचिव ने अधिकारियों को स्टार्टअप के साथ मासिक रूप से बैठकें आयोजित कर उनकी समस्याओं को दूर करने हेतु लगातार प्रयास किए जाने के निर्देश दिए। उन्होंने आइडिया शेयरिंग के लिए उद्योग विभाग, इंक्यूबेटर और स्टार्टअप का एक व्हाट्सएप ग्रुप के साथ ही डिपार्टमेंट की वेबसाइट में ऐसा सिस्टम डेवलप करने के निर्देश दिए जिससे आपस में आइडियाज और जानकारीयां साझा की

जा सकें।

मुख्य सचिव ने सभी विभागों को स्टार्टअप की दिशा में कुछ न कुछ किए जाने के निर्देश दिए, ताकि इससे प्रत्येक क्षेत्र में स्टार्टअप को बढ़ावा मिल सके। उन्होंने अधिकारियों को इन्नोवेटिव आइडिया के साथ ही अन्य राज्यों द्वारा किए जा रहे अच्छे आइडियाज को तुरंत अपनाए जाने के भी निर्देश दिए। ऐसे आइडियाज जो अच्छे तो हैं, परन्तु किसी कारण से उन्हें फंडिंग नहीं मिल पा रही है, उनके लिए सरकारी सिस्टम को सहयोग के लिए आगे आने की आवश्यकता बताई।

इस अवसर पर सचिव डॉ. पंकज पाण्डेय एवं प्रबन्ध निदेशक सिडकुल रणवीर सिंह चौहान सहित उत्तराखण्ड स्टार्टअप काउंसिल के अन्य सदस्य उपस्थित थे।

ऋण देने के नाम पर ठगी करने वाला गाजियाबाद से गिरफ्तार

न्यूज़ वायरस नेटवर्क

कर्णप्रयाग (चमोली): आनलाइन ऋण देने व प्रोसेसिंग फीस के नाम पर ठगी करने वाले आरोपित को कर्णप्रयाग पुलिस ने गाजियाबाद से गिरफ्तार किया है। आनलाइन ऋण देने के लिए आरोपित ने एक वर्चुअल कंपनी बनाने की बात स्वीकार की है, जिसमें फोन के जरिये किसी जरूरतमंद के संपर्क करने पर वह लोन दिलाने के नाम पर प्रोसेसिंग फीस के नाम पर रकम लेता था।

24 मई को भरत सिंह निवासी उमराकोट बैदाणू देवलीबगड़ ने थाना कर्णप्रयाग में बीस लाख रुपये ऋण देने के नाम पर नौ लाख रुपये की धोखाधड़ी में अज्ञात व्यक्ति के खिलाफ तहरीर दी थी।

मामले की गंभीरता को देखते हुए पुलिस अधीक्षक चमोली श्वेता चौबे के दिशा-निर्देशन में पुलिस उपाधीक्षक कर्णप्रयाग अमित कुमार ने पुलिस टीम का गठन किया।

मोबाइल सर्विलांस एवं मुखबिर से मिली सूचना के आधार पर ठगी के आरोपित श्रवण कुमार निवासी अखोडा कालोनी, राजीव बिहार गाजियाबाद उत्तर प्रदेश, मूल निवासी बाघौली नानपारा जिला बहराइच मानिक पुर थाना खोडा को गुरुवार गाजियाबाद से गिरफ्तार किया। मौके से दो लैपटॉप, दो मोबाइल तथा बीस हजार रुपये भी बरामद किए गए।

सीओ कर्णप्रयाग अमित कुमार ने बताया पूछताछ में आरोपित ने स्वीकारा कि उसने अपने अन्य साथियों के साथ मिलकर धनी

■ आरोपित ने बना रखी थी एक वर्चुअल कंपनी

इंडिया बुल्स हाउसिंग फाइनेंस लिमिटेड के नाम से वर्चुअल फर्म बना रखी है। इसका विज्ञापन इंटरनेट मीडिया के माध्यम से किया जाता था।

विज्ञापन में वे अपना मोबाइल नंबर देते थे ताकि जरूरतमंद संपर्क करें और वे लोग लोन व प्रोसेसिंग फीस और अन्य चार्ज के नाम पर धोखाधड़ी से धनराशि वसूल लेते थे। साइबर ठगी के मामले का जल्द पर्दाफाश करने पर पुलिस अधीक्षक चमोली ने पुलिस टीम को 2500 रुपये का इनाम देने की घोषणा की है।

अज्ञात व्यक्ति ने बैंक खाते की जानकारी हासिल कर खाते से 9211 रुपये की रकम उड़ा ली। पुलिस ने पीड़ित के खाते में ठगी की धनराशि वापस कराई है। 24 मई को थाना क्षेत्र कर्णप्रयाग के लंगासू निवासी मनोज बहुगुणा ने साइबर सेल पुलिस कार्यालय गोपेश्वर में ठगी की शिकायत दर्ज कराई थी।

बताया कि अज्ञात व्यक्ति ने उन्हें फोन कर धोखे से डेबिट कार्ड की जानकारी हासिल की। जिसके बाद उनके खाते से 9211 रुपये की ठगी की गई। क्षेत्राधिकारी साइबर सेल नताशा सिंह के पर्यवेक्षण में साइबर सेल ने त्वरित कार्रवाई करते हुए तकनीकी सहायता से शिकायतकर्ता के खाते में 9211 रुपये की धनराशि वापस करायी।

Domestic Violence in Alwar : धाकड़ बीवी से पिटे पति की तस्वीरों से दुखी मर्दों का छलका दर्द

क्या है घरेलू हिंसा ? जानिए पत्नी से पीड़ित पति कैसे कर सकता है शिकायत दर्ज

न्यूज़ वायरस नेटवर्क

इन दिनों सोशल मीडिया पर एक वीडियो काफी वायरल हो रहा है। जिसमें पत्नी अपने पति की पिटाई करते हुए दिखाई दे रही है। सबसे पहले जानते हैं...क्या है पूरा मामला ?

राजस्थान के अलवर में सरकारी स्कूल में पढ़ाने वाले कैमिस्ट्री के टीचर ने ये सपने में भी नहीं सोचा होगा कि जिस महिला से नौ साल पहले प्रेम विवाह किया था वह इतनी बदल जाएगी। क्रिकेट के बैट से छक्के छुड़ा देगी और डंडों से पीटेगी। उससे बचने के लिए पुलिस और कोर्ट के पास जाना होगा। प्रेम विवाह की ऐसी दुर्गति का वीडियो शायद ही आपने जीवन में कभी देखा होगा जैसा सीसीटीवी वीडियो अलवर से सामने आया है। उन्होंने कोर्ट में जाकर ये सीसी फुटेज दिखाए हैं और फिर पत्नी से सुरक्षा की मांग की है। उनको सुरक्षा मुहैया भी कराई गई है।

राजस्थान के एक स्कूल प्रिंसिपल अजीत सिंह ने 7-8 साल पहले लव मैरिज की थीशादी के बाद कुछ समय तक अजीत सिंह और पत्नी सुमन के बीच सब ठीक रहाधीरे-धीरे पत्नी सुमन का स्वभाव बदलने लगा और वो पति को मारने-पीटने लगीअब स्थिति यह है कि सुमन कभी बल्ले से तो कभी तवे से अपने पति को मारती हैअजीत ने लंबे समय से प्रताड़ित होने के बाद घर में सीसीटीवी कैमरा लगवा दियाअब प्रिंसिपल साहब की पिटाई करती हुई पत्नी का वीडियो वायरल हो गया है। पति ने इन्हीं फुटेज के आधार पर कोर्ट से सुरक्षा की गुहार लगाई और पत्नी के खिलाफ केस दर्ज करवाया हैपुलिस ने अब पति की सुरक्षा के लिए ऑर्डर जारी कर दिए हैं

इस वीडियो को लेकर सोशल मीडिया में बहस छिड़ गई है कि अगर पति अपनी पत्नी से पीटता है तो हमारे देश में इसके लिए क्या कानून है? क्या ये घरेलू हिंसा नहीं है? आज जरूरत की खबर में एडवोकेट सचिन नायक से जानते हैं, पतियों के अधिकार आखिरकार क्या हैं?

सवाल: पत्नी अपने पति की पिटाई करती है तो क्या ये अपराध है?

जवाब: बिल्कुल ये अपराध है। चाहे पत्नी अपने पति की पिटाई करे या पति अपनी पत्नी की पिटाई करे। दोनों ही सूरत में ये अपराध



है एडवोकेट सचिन कहते हैं कि ज्यादातर पति अपनी पत्नी के खिलाफ शिकायत दर्ज नहीं करते हैं। ऐसे बहुत से केस हैं, जिसमें पतियों पर पत्नियां अत्याचार करती हैं।

सवाल: पत्नी अपने पति के साथ मारपीट करे तो ये घरेलू हिंसा कानून के अंदर आएगा ?

जवाब: नहीं। घरेलू हिंसा का प्रोटेक्शन

सिर्फ पत्नियों के लिए है। पतियों के लिए ऐसा कोई कानून नहीं है। इसलिए ऐसे मामले घरेलू हिंसा के अंदर नहीं आएंगे।

सवाल: अगर पति चाहे तो तलाक ले सकता है या नहीं ?

जवाब : बिल्कुल, प्रताड़ित पति हिंदू विवाह और भरण-पोषण अधिनियम की धारा 13 के तहत तलाक के लिए रिक्वेस्ट कर

सकता है और कानूनन उसे तलाक मिल भी सकता है।

सवाल : मजिस्ट्रेट की भूमिका इस तरह के मामले में क्या होगी ?

जवाब:पति ने जो सबूत पेश किए हैं, मजिस्ट्रेट उसकी अच्छे से जांच करेंगे।पति के स्टेटमेंट को रिकॉर्ड किया जाएगा। अगर पति का कोई दोस्त, रिश्तेदार या पड़ोसी सबूत के

तौर पर स्टेटमेंट देगा तो उसे भी रिकॉर्ड किया जाएगा।स्टेटमेंट पर पति और वहां मौजूद दूसरे गवाहों को सिग्नेचर करने होंगे।

सवाल: पति किन परिस्थितियों में पत्नी के खिलाफ शिकायत दर्ज करा सकते हैं ?

जवाब:पत्नी अगर अपने पति को मानसिक या शारीरिक रूप से प्रताड़ित करती है। या फिर किसी झूठे मुकदमे में फंसाने की धमकी देती है तो पति भी उसके खिलाफ प्राथमिकी यानी एफआईआर (FIR) 154 के तहत दर्ज करा सकता है।अगर पत्नी दहेज प्रताड़ना के झूठे मामले में फंसाने की धमकी दे रही है या फिर आत्महत्या करने की बात कह रही है, तब भी पति 498A के तहत उसके खिलाफ शिकायत दर्ज करा सकता है।अगर पत्नी के साथ रिलेशन ठीक नहीं चल रहा है तो ऐसे में हिंदू विवाह अधिनियम, 1955 की धारा 9 के तहत मुकदमा दर्ज करा सकते हैं। इसके अलावा पत्नी के खिलाफ फैमिली कोर्ट में भी लिखित शिकायत दर्ज करा सकते हैं। फैमिली कोर्ट में पति-पत्नी की काउंसिलिंग की जाती है।

IPC की इन धाराओं को भी एक बार देख लें।

कौन-सी परिस्थिति में किस धारा के तहत पति केस दर्ज करवा सकता है ?

चोट लगने पर धारा 319 गंभीर चोट और मारपीट होने पर धारा 320

झूठे सबूत देकर फंसाने पर धारा 193
खतरनाक हथियार से चोट पहुंचाने पर धारा 323

सरकार ने ड्राइविंग लाइसेंस बनवाने के नियम बदल दिए, अब RTO जाने की जरूरत नहीं

न्यूज़ वायरस नेटवर्क

केंद्र सरकार ने ड्राइविंग लाइसेंस बनवाने के झंझट वाले नियम को बदल दिया है, अब DL बनवाना पहले ही तरह समय बर्बाद करने वाला और पकाऊ नहीं रह गया है... सरकार ने नियमों में बदलाव कर आम ईंसान को सहूलियत देने वाला काम किया है... अब से ड्राइविंग लाइसेंस बनवाने के लिए आपको बार-बार RTO के चक्कर नहीं काटने पड़ेंगे ...

एक जुलाई से नए नियम लागू होंगे नए ड्राइविंग लाइसेंस बनवाने के नयिम के अनुसार एक जुलाई के बाद से आपको किसी तरह का ड्राइविंग टेस्ट RTO जाकर नहीं देना पड़ेगा... केंद्रीय सड़क परिवहन और हाईवे मंत्रालय ने नए नयिमों को 1 जुलाई 2022 से लागू करने की बात कही है... इस नए नयिम लागू होने के बाद ड्राइविंग लाइसेंस बनवाने के लिए सिर्फ ड्राइविंग टेस्ट वेटिंग लिस्ट का इंतजार कर रहे करोड़ों लोगों को राहत मिलेगी...

तो लाइसेंस कैसे बनेगा RTO में अगर



ड्राइविंग टेस्ट के बिना ही DL बन जाएगा ये बात तो ठीक है लेकिन DL का आधार क्या होगा यह सवाल आपके मन में जरूर आया होगा, एक जुलाई के बाद से आप डीएल के लिए किसी भी मान्यता प्राप्त ड्राइविंग ट्रेनिंग

स्कूल में रजिस्ट्रेशन करा सकते हैं... यहां से ट्रेनिंग लेने के बाद आपको वहीं से टेस्ट पास करना होगा... टेस्ट पास करने वालों को स्कूल एक सर्टिफिकेट जारी करेगा... इस सर्टिफिकेट के बेस पर आपका डीएल बनाया जाएगा...

हरिद्वार में सोमवती अमावस्या पर बढ सकती है श्रद्धालुओं की भीड़

न्यूज़ वायरस नेटवर्क

वीकेंड के साथ पड़ रहे सोमवती अमावस्या स्नान के लिए धर्मनगरी के सभी होटलों के साथ-साथ धर्मशालाएं तीन दिन के लिए एडवांस में बुक हो गई हैं। जानकारी के अनुसार 95 फीसदी कमरे बुक हो चुके हैं। इसलिए अनुमान लगाया जा रहा है कि सोमवती पर बड़ी संख्या में श्रद्धालुओं की भीड़ उमड़ सकती है।

शनिवार और रविवार को वीकेंड हैं। सोमवार को सोमवती अमावस्या पड़ रही है। सोमवती अमावस्या पर स्नान का काफी महत्व है। बुद्ध पूर्णिमा पर 12 लाख श्रद्धालुओं ने गंगा में डुबकी लगाई थी। इस वीकेंड और स्नान पर्व पर भी काफी संख्या में लोगों के आने की संभावना है। यात्री अपनी सुविधा को देखते हुए धर्मनगरी में होटलों की ऑनलाइन बुकिंग करवा चुके हैं। ज्यादातर होटल और धर्मशालाओं के कमरे पूरी तरह से बुक हो चुके



हैं। वहीं धर्मनगरी के रेस्टोरेंट, नग, मूर्ति विक्रेता, सजावटी सामान विक्रेता व कपड़ा विक्रेताओं ने ज्यादा सामान मंगवा लिया है। दुकानदारों का मानना है कि इस बार बुद्ध पूर्णिमा से ज्यादा श्रद्धालु हरिद्वार पहुंचेंगे। वहीं पुलिस भी अपनी तैयारियों में जुटी हुई है।

हरिद्वार के होटल एसोसिएशन के अध्यक्ष आशुतोष शर्मा ने कहा कि वीकेंड व सोमवती अमावस्या पर अच्छी भीड़ रहेगी। यात्रियों ने ऑनलाइन कमरों की बुकिंग शुरू कर दी है। इस बार बुद्ध पूर्णिमा से ज्यादा यात्रियों के हरिद्वार में आने की उम्मीद है।

संपादकीय**महंगाई का असर**

महंगाई की उच्चतर दरें लोगों के रोजाना के जीवन पर असर डाल रही हैं। अंतरराष्ट्रीय श्रम संगठन की रिपोर्ट दर्शाती है कि बीते वर्ष की तुलना में मार्च, 2022 में वैश्विक मुद्रास्फीति दर में लगभग तीन गुने की वृद्धि हुई है। कोविड-19 के कारण आपूर्ति श्रृंखला में व्यवधान से उत्पन्न हुई यह समस्या यूक्रेन में जारी लड़ाई के कारण और भी गंभीर हो गयी है। इससे आवश्यक सामानों, ईंधनों और खाद्यान्नों की कीमतों में अप्रत्याशित बढ़त हुई है। हालांकि, महंगाई का असर एक समान नहीं होता, क्योंकि जीवनशैली, उपभोग आदतें और वित्तीय स्थिति सबकी एक जैसी नहीं होती। विश्व बैंक के एक अध्ययन के मुताबिक, कम आमदनी वाले परिवारों पर महंगाई की चोट ज्यादा होती है, वहीं इससे संपत्ति मालिकों को फायदा हो सकता है। इसी तरह हर आयु वर्ग पर इसका अलग-अलग असर होता है। उम्रदराज, विशेषकर अपनी बचत या मामूली पेंशन पर आश्रित लोगों के लिए यह आफत से कम नहीं है। पेंशन पर निर्भर कम लोग ही अपने स्वास्थ्य देखभाल का खर्च उठा पाते हैं, जबकि 60 साल या उससे ऊपर के लगभग 1.6 करोड़ लोग, जो इस आयु वर्ग की आबादी का 10 प्रतिशत हैं, उनके पास आवास जैसी मूलभूत सुविधाएं तक नहीं हैं। अप्रैल में भारत की हेडलाइन मुद्रास्फीति आठ साल के उच्चतम स्तर 7.79 प्रतिशत पर पहुंच गयी। गेहूं, खाद्य तेलों, सब्जियों, फलों, मीट, चाय आदि की कीमतें बीते एक वर्ष में 10 से 25 प्रतिशत तक बढ़ गयी हैं। उपभोक्ता मूल्य सूचकांक में इन खाद्य वस्तुओं की लगभग आधी हिस्सेदारी है। वहीं रसोई गैस और पेट्रोल के दामों में 40 प्रतिशत की बढ़ोतरी हुई है। इस बढ़ोतरी के असर से अब कोई अछूता नहीं है। देश में 60 वर्ष और उससे ऊपर की लगभग 13.8 करोड़ आबादी में करीब नौ करोड़ लोग ऐसे हैं, जो जीवनयापन के लिए काम करने को विवश हैं। महंगाई के मिजाज को देखते हुए केंद्रीय बैंक ने सितंबर तक इसके बने रहने का अनुमान जताया है। इससे बिना आमदनी या कमतर आय वाले लोगों की मुश्किलें और बढ़ेंगी। सेवानिवृत्त लोग अपनी दशकों की बचत गंवाने को मजबूर हैं। दीर्घावधि जमा पर औसत ब्याज दर बीते तीन वर्षों में 8.5 प्रतिशत से गिरकर छह प्रतिशत पर आ गयी है, यानी यह हेडलाइन मुद्रास्फीति से नीचे है। बचत की चिंताओं को देखते हुए कुछ पेंशनभोगियों ने इक्विटी और म्यूचुअल फंड जैसे जोखिम भरे निवेश का भी रुख किया है, लेकिन, दो वर्षों के अच्छे रिटर्न के बाद स्टॉक बेंचमार्क इंडेक्स जूझ रहे हैं, जो इस साल छह प्रतिशत से नीचे हैं। महामारी से राहत पहुंचाने के लिए सरकार मुफ्त अनाज जैसे कार्यक्रम चला रही है। साथ ही, रसोई गैस और डीजल-पेट्रोल के करों में कटौती भी की जा रही है, लेकिन ऐसे उपायों से कितनी राहत मिल पायेगी, यह अभी स्पष्ट नहीं है।

एक महिला शिक्षित होती है तो पूरा समाज शिक्षित होता है : गणेश जोशी**न्यूज वायरस नेटवर्क**

बनबसा चम्पावत विधानसभा में होने वाले उपचुनाव का मतदान दिवस जैसे-जैसे नजदीक आ रहा है, वैसे-वैसे भारतीय जनता पार्टी के वरिष्ठ नेता छोटी-छोटी सभाओं के माध्यम से मतदाताओं तक पहुंच बना रहे हैं।

शुक्रवार को भाजपा के वरिष्ठ नेता एवं सरकार में कैबिनेट मंत्री गणेश जोशी ने टनकपुर के निकट बस्तिया एवं मनहारगोट में महिलाओं द्वारा आयोजित सभाओं को सम्बोधित किया। मंत्री ने कहा कि चम्पावत की महान जनता का सौभाग्य है कि उन्हें सीधा-सीधा मुख्यमंत्री बनने का मौका मिल रहा है।

मंत्री ने कहा कि 31 मई को भाजपा प्रत्याशी पुष्कर सिंह धामी को अधिक से अधिक मत देने हैं और सभी को मतदान के लिए प्रेरित भी करना है।

हमारा ध्येय होना चाहिए कि पहले मतदान, फिर जलपान। उन्होंने कहा कि मोदी सरकार द्वारा महिलाओं को सशक्त करने के लिए लगातार कार्य किए जा रहे हैं। उत्तराखंड सरकार ने कई कल्याणकारी योजनाएं महिलाओं को रोजगार देने एवं उनके स्वरोजगार के लिए प्रेरित करने के उद्देश्य से चलायी जा रही है। जिस क्षेत्र का मुख्यमंत्री होता है, वहाँ का विकास स्वयं हो जाता है। मैं भी मुख्यमंत्री जी के लिए सीट छोड़ रहा था,

किंतु उन्होंने चम्पावत को चुना। स्वयं सहायता समूह की महिलाओं को जीतना सहयोग भाजपा सरकार ने किया है, शायद ही किसी ने किया होगा। उन्होंने मातृशक्ति से अनुरोध किया है इस बार पुष्कर सिंह धामी 50000 से अधिक मतों से विजयी बनाना है।

पूर्व मंत्री स्वामी यतीश्वरानंद ने सभा को सम्बोधित करते हुए कहा कि मुख्यमंत्री पुष्कर सिंह धामी को सर्टिफिकेट देने का काम चम्पावत विधानसभा की मातृशक्ति करेगी। उन्होंने 31 मई को भाजपा प्रत्याशी के पक्ष में मतदान की अपील की। उन्होंने कहा कि धामी जी जीत रहे हैं, बस हमको उनकी जीत को ऐतिहासिक बनाना है।

दून संस्कृति के कार्यक्रम में झूम कर नाचीं सुंदरियां, बजी तालियां**न्यूज वायरस नेटवर्क**

देहरादून के होटल कमला पैलेस में ठंडा ठंडा कूल कूल थीम पर एक प्रोग्राम का आयोजन किया। ड्रेस कोड भी मौसम के हिसाब से फूलों वाली ही थी दीपा प्रसाद एवम् सोनिका पाहवा ने अध्यक्ष कल्पना अग्रवाल के साथ मिलकर बहुत सुंदर सजावट की। दीपा द्वारा बहुत सुंदर फूल बनाए गए थे और उनके साथ असली खूबसूरत फूल लगाकर बेहतरीन बना दिया था।

सर्वप्रथम चेरपरसन डॉ रमा गोयल ने सभी का स्वागत किया और फिर अध्यक्ष कल्पना अग्रवाल जी के साथ मिलकर मुख्य अतिथि एवम् जज डॉ मीनू चौधरी का माला एवम् पटका पहनाकर स्वागत किया गया। कार्यक्रम की मुख्य अतिथि एवम् जज डॉ मीनू चौधरी, चेरपरसन डॉ रमा गोयल एवम् अध्यक्ष कल्पना अग्रवाल ने दीप प्रज्ज्वलित कर कार्यक्रम की शुरुआत की। संगीता जैन जी ने मुझे नौलखा मंगवा दे, नेहा गुप्ता जी ने सोलो डांस किया। रुचि गुप्ता एवम् चारु गुप्ता ने अपनी जिंदगी पर ध्यान देकर सुंदर जीवन बिताए, इस पर एक नाटिका पेश की। कल्पना अग्रवाल, दीपा प्रसाद, सोनिका पाहवा एवम् इनकी बेटियों के द्वारा बहुत सुंदर ग्रुप नृत्य की



प्रस्तुति दी गई। कुसुम ने टप टप बहे पसीना लादे डरमी कुल पर नृत्य किया। रेखा शर्मा एवम् उनके ग्रुप में मेरो बलमा बड़ा शायाना पर नृत्य किया। समर कवीन का आयोजन 45 आयु वर्ग से कम एवम् 45 आयु वर्ग से अधिक, अतिथि सदस्य इन 3 चरणों में किया गया। मुख्य अतिथि एवम् जज डॉ मीनू चौधरी ने समर कवीन का सिलेक्शन किया। मौसम के अनुकूल डि श बनाने का भी कमिशन रखा गया। सभी सदस्य घर से बना कर लाए। बेस्ट 3 डीश का चुनाव मीनू चौधरी द्वारा

किया गया। तंबोला भी फूलों के थीम पर खिलाया गया।

महिला सशक्तिकरण के अंतर्गत सूट, कुर्ती, ड्रेस एवम् कॉस्मेटिक्स के भी 2 स्टॉल लगाए गए। प्रोग्राम के अंत में डॉ रमा गोयल, डॉ मीनू चौधरी एवम् कल्पना अग्रवाल ने रिजल्ट के साथ समर कवीन को क्राउन लगाकर एवम् शेष सभी विजेताओं को पुरस्कार देकर सम्मानित किया। राष्ट्र गीत के साथ प्रोग्राम का समापन किया गया।

लद्दाख में 26 जवानों से भरा वाहन अचानक से श्योक नदी में पलट, सात सैनिकों की शहादत की पुष्टि

न्यूज़ वायरस नेटवर्क

लद्दाख में दुर्घटना में गंभीर रूप से घायल सेना के 19 जवानों को वायु सेना के हेलीकॉप्टर के माध्यम से एयरलिफ्ट कर चंडी मंदिर कमांड अस्पताल में लाया गया है। यहां पर सेना के डॉक्टरों और स्टाफ ने घायलों का उपचार शुरू कर दिया है। बताया जा रहा है कि इनमें से कुछ जवानों की हालत गंभीर बनी हुई है।

शुक्रवार को लद्दाख में 26 जवानों से भरा वाहन अचानक से श्योक नदी में पलट गया था। इसमें सात सैनिकों की शहादत की पुष्टि हुई है और कई जवान घायल हुए हैं। हादसे के तुरंत बाद से ही रेस्क्यू अभियान शुरू कर दिया गया था। चंडीगढ़ से वायुसेना के हेलीकॉप्टर की मदद से जवानों को बाहर निकाला गया।

यहां से उनका प्रतापपुर स्थित अस्पताल में लाया गया, हालत गंभीर होने के चलते 19 जवानों को एयरलिफ्ट करके चंडीगढ़ स्थित चंडी मंदिर कमांड अस्पताल में लाया गया। घायलों के आने से पहले सेना के डॉक्टर और पूरा स्टाफ तैयार कर दिए गए थे। घायलों के लिए पहले से इमरजेंसी वार्ड में सभी प्रकार की तैयारियां की गई थी।



देर शाम तक 19 जवानों को यहां पर पहुंचाया है। सभी जवानों को दाखिल कर लिया

है और उपचार जारी है। देर रात तक सेना के अधिकारी अस्पताल में मौजूद रहे और पलपल

की अपडेट लेते रहे। पश्चिमी कमांड के प्रवक्ता ने बताया कि घायल जवानों को कमांड

अस्पताल में लाया गया है। यहां पर उनका इलाज चल रहा है।

शहबाज शरीफ ने भी अलापा कश्मीर राग, पाकिस्तानी पीएम ने अनुच्छेद 370 का फैसला रद्द करने को लेकर कही यह बात

न्यूज़ वायरस नेटवर्क


आर्थिक तौर पर पूरी तरह टूट चुके पाकिस्तान ने फिर से कश्मीर का राग अलापा है। इस बार पाकिस्तान के नए प्रधानमंत्री शहबाज शरीफ इसका जरिया बने हैं। उन्होंने देश के नाम एक संबोधन दौरान कश्मीर से हटाए गए अनुच्छेद 370 के फैसले को रद्द करने पर भारत सरकार से विचार करने की बात कही है।

पाकिस्तान के प्रधानमंत्री शहबाज शरीफ ने कहा कि एशिया में शांति के प्रसार के लिए, 5 अगस्त 2019 के एकतरफा और अवैध निर्णय को रद्द करना भारत की जिम्मेदारी है, ताकि जम्मू-कश्मीर के मुद्दे को बातचीत से सुलझाया जा सके। बता दें कि 5 अगस्त 2019 को, भारत की संसद ने जम्मू और कश्मीर को भारतीय संविधान के अनुच्छेद 370 के तहत दी गई विशेष स्वायत्तता को रद्द करने के लिए गृह मंत्री अमित शाह द्वारा पेश किए गए एक

प्रस्ताव के पक्ष में मतदान किया था।

पाकिस्तान में पहले से महंगाई से हाहाकार है, वहीं पाकिस्तान में पेट्रोल-डीजल प्रति लीटर 30 रुपये तक महंगा हुआ है। ऐसे में यहां एक लीटर पेट्रोल 179.86 रुपये तो डीजल 174.15 रुपये में बिक रहा है। पाक में पेट्रोल और डीजल की कीमतों में उछाल के बाद दैनिक चीजों के दामों में बड़ा असर देखने को मिल सकता है यहां और तेजी से महंगाई बढ़ने के आसार हैं। हालांकि प्रधानमंत्री शहबाज शरीफ ने 28 अरब रुपये के राहत पैकेज देने घोषणा की है।

पूर्व प्रधानमंत्री इमरान खान को नेशनल असेंबली में अविश्वास प्रस्ताव के जरिये सांविधानिक रूप से पद से हटाया गया है, पाकिस्तान की सियासत में एक भी पल सुस्त नहीं रहा है। वह लगातार सरकार के खिलाफ अपना मोर्चा खोले हुए हैं। इस बीच उन्होंने भारत सरकार की भी तारीफ की है।



ओआईसी को भारत की दो टूक, कहा- आतंकवाद को उचित ठहराने की कोशिश न करें

न्यूज़ वायरस नेटवर्क

ऑर्गेनाइजेशन ऑफ इस्लामिक कंट्रीज (ओआईसी) की मानवाधिकार एजेंसी आईपीएचआरसी (दि इंडिपेंडेंट परमानेंट ह्यूमन राइट्स कमीशन) ने यासीन मलिक के मामले में सुनाए गए फैसले को लेकर भारत की आलोचना की है। भारतीय विदेश मंत्रालय ने भी इसका करारा जवाब दिया है।

विदेश मंत्रालय ने कहा कि यासीन मलिक के मामले में फैसले के लिए ओआईसी-आईपीएचआरसी की ओर से भारत के लिए की गई टिप्पणी अस्वीकार्य है। इन टिप्पणियों के माध्यम से ओआईसी-आईपीएचआरसी ने स्पष्ट तौर पर यासीन मलिक की आतंकवादी गतिविधियों का समर्थन किया है।

मंत्रालय ने कहा कि दुनिया आतंकवाद

के प्रति शून्य सहनशीलता की मांग करती है। हम ओआईसी से अनुरोध करते हैं कि इसे किसी भी तरह उचित ठहराने की कोशिश न करें। अलगाववादी नेता मलिक को दिल्ली की अदालत ने टेरर फंडिंग के मामले में उम्रकैद की सजा सुनाई है।

इससे पहले दिल्ली की एक अदालत ने आतंकी वित्तपोषण मामले में यासीन मलिक को उम्रकैद की सजा सुनाई थी। इसके एक दिन बाद तिहाड़ जेल के अधिकारियों ने गुरुवार को बताया था कि अलगाववादी नेता को कड़ी सुरक्षा के बीच एक अलग कोठरी में रखा गया है। सुरक्षा कारणों से, मलिक को जेल में कोई काम नहीं सौंपा जा सकता है। उसे कड़ी सुरक्षा के बीच जेल नंबर सात में अलग कोठरी में रखा गया है। उसकी सुरक्षा की नियमित निगरानी की जाएगी।



दैनिक
न्यूज़ वायरस

न्यूज़ वायरस नेटवर्क प्रा. लिमिटेड, मेरठ के लिए प्रकाशक एवं मुद्रक मौ. सलीम सैफी द्वारा विश्वनाथ प्रिंटर्स, अजबपुर कलां, देहरादून से मुद्रित एवं 48/3 बलबीर रोड, डालनवाला, देहरादून (उत्तराखंड) से प्रकाशित।

सम्पादक :

मौ. सलीम सैफी

कार्यकारी सम्पादक

आशीष तिवारी

दूरभाष : 0135-2672002

email-dainiknewsvirus@gmail.com

RNI No.- UTTHIN/2012/44094

वाद-विवाद का न्याय क्षेत्र देहरादून न्यायालय मान्य होगा